

ስማዊ መንግስቲ ህግደፍ ብዘኖማትእ ብሓይሊ ሓሳብ ተሳዒሩዮ።

ሻብዓይ ክፋል

አብ ዝሓለፈ ክፋል፡ ብዝተናወሐ ነጻነታዊ ብረታዊ ተጋድሎ ዝመጽእ፣ ትርጉም ሓርነታዊ መሰላት ተረዲኡ ክበር ዋጋ ዝኸፈለ፣ ሚላ ዘይደሞክራሲያውን ፖለቲካዊ ሓይልታት ዝፈልጥ ህዝቢ፡ ንክንድዚ ዝኸውን ዓመታት ንዘቤታዊ ፖለቲካዊ ጭቆና ክጽመም፡ ምስቲ ብተግባር አብ ዓውደ ውግኣት ዘመዝገቦ መስተንክራዊ ቅያ ዝኸይድ ኣይኮነን። ናይ ፖለቲካ ህሁ ዝመሃር ዘሎ ተልመደንዮ ዘምስሎ። ብሓይሊ ሓሳብ ዝሰዓርካዮ ሓይሊ ብባርነት ክገዝእካ ድማ ካብ ኩሉ ዝመረረ ውጽኢት ፖለቲካዊ ድኽነትን ስእነት መሪሕ ደሞክራሲያዊ ሓይልን ዝኸነ መግዛእቲዮ ክሳብ ዝብል ኢና በጺሕና ኔርና። ሻብዓይ ክፋሉ እነሆ ቀጺሉ ይቐርብ፡ ምክትታልኩም ኣይፈለየና።

በደል በጺሑኳ ተገሪህካ ተታሊልካ ዲኻ ወይስ ልቢ ኣዕቢኻ “ምእንቲ መኅኅ ትሕለፍ ኣንጭዎ” ኢልካ ተጸሚምካ፡ ዋላ ቅቡልን ዝተባባሰ ሓሳብ ኣይኹን ግን ንዝተወሰነ ርሕቀት ብኸምኡ ክትከይድ ትኸእል ኢኻ። ቀዳማይ 10 ዓመት ተወዲኡ፡ ካልኣይ 10 ዓመት ተዛዚሙ፡ ሳልሳይ 10 ዓመት ክሳብ ዝኣክል ክትግራህ፡ ክትታለል፡ ንዘይንቡር ምሕደራ ክትጸወር ክትጽመም ግን ፖለቲካዊ ውርደትን ሕፍረትን ምበር ካልእ መጸውዒ ክወሃቦ ኣይከኣልን። ንኸንድዚ ዝኸውን ዓመታት አብ ትሕቲ መሪር ዘቤታዊ መግዛእቲ ምንባር፡ ነዚ ከኣ ብምኸባር ሕድሪ ሰማእታት፡ ምዕቃብ ነጻነትን ልኡላውነትን ክትገልጸ መን ከማይ ሃገራዊ ኢልካ ኣፍካ መሊእካ ክትዛረቡ መርኣያ ናይ ኣተሓሳስባ ባደነት ምበር፡ ምልክት ሃገራዊ ፍቕርን ሓርብኝነትን ኣይኮነን።

መግለጺ ሃገራዊ ፍቕርን ሓርብኝነትን ነቶም አብ ሻድሻይ ክፋል ናይዚ ጽሑፍ፡ አብ እዋኑ ክሕተቱ ዝነበሮም ግን ብሓባር ብዘድምዕ ኣገባብ ይኣክል ዝብል ተጽዕኖ ዘይተገብረሎም ኣዝዮም ብዙሓት ንፍጹም ሃላልነት ስማዊ መንግስቲ ህግደፍ ብብሩህ ዘርእዩ ስጉምታት፡ ዓገብ ኣደብ ግበር፡ ደረት ኣይትሰገር ንህዝቢ ሕፊር ንህዝቢ ኣኸብር ዝብል ፖለቲካዊ ውቅዲት ኣዕሪፉ እንተዝነብርዮ። ካብ ቅዋም ንዘይምንጨ፡ በይናውን ቀታልን ፖሊሲ ተቐቢልካ፡ ንገዛእ ርእሱ ልዕሊ ህዝብን ሕግን ንዘቐመጠ እንኮ ሰባዊ ስርዓት ኣሜን ኢልካ ተማእዚዝካ ምኻድ ኣተሓሳስባን ተግባርን ውሑዳት ምኻኑኳ ርዱእ እንተኸነ፡ ንመላኺ ጉጅለ ኣሻዲኑ፡ ንሃገራዊ ፖለቲካዊ ምስልና ድማ ዓይኑዮ። እዚ ኣተሓሳስባን ተግባርንዚ ፖለቲካዊ ነብስ ቅትለት ምኻኑ ተረዲእካ አብ ገዛእ ርእሱኻ ናይ ባህርን ተግባርን እርማት ጌርካ ይኣክል ክትብል መልክዕን ርዝነትን ኣለዎ።

ብንቕሓት ብሓቂ ይኣክል ክበሃል ዘለዎ ግን ብዙሕዮ። ጸረ-ህዝቢ ፖለቲካዊ ተፈጥሮን ፋሽሽታዊ ተግባርን እንኮ ሰባዊ ስርዓት ህግደፍ አብ በብመድረኹ ብሓባርን ብግልጽን ዓገብ ዘይምባል ጥራሕ ኣይኮነን። እንታይ ደኣ፡ ንስለኻ ኣንጻር ምልኪ ንደሞክራሲያዊ ለውጢ ጭቡጥ ዓቕሞም፡ ባህላውን ወድዓውን ኩነታት ክንዲ ዝፈቐደሎም ኣንጻር ፍጹም ፈራሕ ጨካን ምልኪ ንደሞክራሲያዊ ለውጢ ንዝቃለሳ ውድባት፡ ፖለቲካዊ መስመረን ቀሪብካ ከይረኣኻ ከይገምገምካ ብእዝኒ ጽሮት፡ ብይበሃል ኣሎ፡ ብወሳኒ መልክዑ ኢሳያስ ኢሉ እናበልካ ዝግበር ዝነበረ ወፍሪ ጸለመን ምንእኣስን ደጊመ ከይብል ይኣክል ክበሃል ኣለዎ።

ቃልሲ ጥዑም ከምዘይኮነ ንህዝብታት ኤርትራ ምንጋር፡ ንቐባሪ ከተርድእ ከም ምድንዳን ዝቐጸርዮ። ቃልሲ ሕሱም ግን ከኣ ዘገድድ ምስ ረኽብካ ትወስዶ ምርጫዮ። ትኸተሎ ፖለቲካዊ ኣረኣኢያ ብወሳኒ መልክዑ ንደርባዊ ባህሪኻ ዘንጸባርቕዮ። ትጥቀመሉ መልክዕ ውደባ ከኣ፡ ዝያዳ ብዘቐንዝወኻ አብ ሓደ ዘምጸኣካ ሓይሊ ዝህበካ አብ ዝሓጸረ ግዜን ዝወሓደ መስዋእትን ዘወውተካ ኣገባብዮ። ስለዚ መስል ምስተነፈግካ መሰልካ ንምኸባር ትወስዶ ምርጫን መልክዕ ውደባን ዘሰክፍ እንተለዎውን ክምከር ምበር ክርገም ክኸነን ፍጹም ኣይግባእን። ከም ጌጋ ኣገንዝቦ ተወሲዶ ድማ ኣካል ይኣክል ኮይኑ ክእረም ኣለዎ።

አብ ፖለቲካ ንዝዋሰኡ ሰባት አብ ክንዲ ብዝኸተልዎ ፖለቲካዊ መስመር ብኣካሎም ምጽላእ ምንሻው፡ ኣይኮነን ካብ ናቶም ዝሓሸ ምስ ናቶም ዝወዳደር ፖለቲካዊ ኣረኣኢያ ከይወገንካ፡ ገዳይም ተጋደልትን ነባራት ውድባትን ብኣካል ስለ ዝኣረጉ ኣንጻር ምልኪ ንደሞክራሲያዊ ቃልሲ ካብ ዝካየድ ዘሎ ቃልሲ ይተኣለዮ፣ መንእሴያት ክንስና ብተግባር ኣቲና ከይንቃለስ ስልጣን ከሊኦምና ብሒተሞ፡ ምሁራት ክንስና አብ ናይ መሪሕነት ቦታ ኮይና ከንቃለስ ከልኪሎምን እናበልካ

ምክላስ ምቹዛም ብሰፊሑ ኔይሩዩ። ሕጂውን መሊኡ ዝተኣረመ ኣይኮነን። ኣካል ይኣክል ኮይኑ ብዘየዳግም ብፖለቲካዊ ብስለት ክግራሕ ይግባእ።

ኩሉ ነገር ኣብ ገዛኻ፣ ኣብ ሃገርካ፣ ምስ ታሪኽካ ባህልኻ መንነትካ ብሰላም ብደሞክራሲ ኣብ ትሕቲ ልዕልና ግዝኣተ ሕገ ሓቢርካን ተኸባቢርካን ምንባርዩ ጥዑም። ብውዲ ድዩ ብግዲ ናትካ ገዲፍካ ናብ ካልእ ምጥማት ምጽጋዕ ጥዑም ኣይኮነን። ዕድል ጌርካ ኣብ ዝማዕበላ ሃገራት ኣቲኻ፣ ዘይክትጠሚ ዘይክትግርቕ ትኸእል ኢኻ። ማለት ከብድኻ ክመልእ፣ ንዝባንካ ዝኸውን ብብዓይነቱ ክዳውንቲ ክትረክብ ትኸእል ኢኻ። ምልኣት ዘለዎ ናይ ሕልና ቅሳነት ግን ኣይትረክብን። ስለዚ ኣብ ክንዲ ናይ ሕልና ርውዮት፣ ገንዘባውን ነገራውን ዕግበት ንዝቐድሙ ወገናት ብኸለንተንኡ ይኣክል ዘድልዮ ዝንቡርዕ ኣተሓሳስባዩ።

ስለምንታይ እቶም ዝመጸእኩም ከማኻ ናይ ተፈጥሮ ሰባትዮም። ኣብ ሃገሮም ህዝባዊ ዝኾነ ሰላም ፈጠሮም፣ ተማሂሮም ተመራሚሮም፣ ጉልበቶም ኣፍሲሶም ርሒጾም ድማዮም ነቲ እንጀራ ረኸቡዎም። ብባህሪኡውን ኣብ መንጎ በዓል ቤትን ጽግዕተኛን ኣብ መንጎ ወሃብን ተቐባልን ሚዛናዊ ኣጠማምታ ስለ ዘየለ፣ ኣብ ማይ ቤትካ ኣብ ከባቢኻን ሃገርካን ዝስመዐካ ዝነበረ ናይ ዋንነት ነጻ ሕልናን ድፍረትን ምስ ሰኣንካዮ ናይ ሕልና ነብስ ትሕተት ከተርኢ ናይ ግድንዮ። ስደት መስርሑን ሳዕቤኑን ዘየመኒ ሕሱም ክንሱ፣ ኣብ ውሑዳት ዘይኮኑ ኤርትራውያን ተታሒዙ ዘሎ ርድኢት ግን ብሓሳብን ብተግባርን ክእረም ብፍጹም ሓላፍነታዊ ስምዒት ይኣክል ተባሂሉ ክዕጸ ዘለዎዩ።

ስማዊ መንግስቲ ህግደፍ ወካሊ ውሑዳትዮ። ብሓይሊ ሓሳብ ድማ ተሳዒሩዮ። ዝኾነ ተስፋ ዘይትገብረሉ ቅቡጽ መንግስታዊ ጉጅለዮ። ብግፋ ተገዲዱ ዝኣተወ ኣብ ቀጻልነቱ ረብሓ ዘይብሉ፣ ኣብ ውድቀቱ ግን ዝርባሕ ብውድዕነቱ ወገን ውጽዓት ዝኾነ ብኣማኢት ዘይኮነ ብኣማኢት ኣሸሓት ዝቁጸር ዕጡቕ ክፍልታት ኣብ ዘለዉ። መህረሚ በትሪ ደሊኻ ናይ ኣጽዋርን ኣጠቓማኡን ሕጽረት ኣብዘይብሉን ኩነታት፣ ኣብ ክንዲ ኣብ ሃገርካ ኮሪዕካ ብሰላም ትነብረሉ ጥጡሕ ፖለቲካዊ ባይታ ንምርግጋጽ ብተግባር ምቅላስ፣ ሃዲምካ ሓራ ምውጻእ፣ ብዝዕድለይ ጉዕዞ ስደትን እንጀራ ስደት ምንፋቕን፣ ገዛኢ ኣተሓሳስባ ኮይኑ ብምህላው ብንቕሓት ይኣክል ምባል የድሊዮ።

መን እንታይ ይብል ኣሎ ብዕምቆት ከይተረጎጸካ፣ ብይበሃል ኣሎ ይግበር ኣሎ ምድጋፍ ወይ ምኹናን ከም ባህሊ ተወኒኑ፣ ዕንቅፋት ናይ ሓቀኛ ህዝባዊ ደሞክራሲያዊ ለውጢ፣ ድኽዲ ተበለትን መደናገርትን ኮይኑ ምህላው ኣብ ግምት ብምእታው ይኣክል ብዘይ ጭቡጥ ምክንያት ምድጋፍን ምኹናን ዝብል ነብስ ወከፍ ናይ ለውጢ ድሌትን ተበግሶን ዘለዎ ኤርትራዊ ምስ ግጉይ ኣረኣእያኡ ዕርቂ ክገብር ይግባእ። ይኣክል ስምዒታዊ ምኻን፣ ይኣክል ብማዕዶ ኮይንካ ምውርዛይ፣ ይኣክል ውልዕ ጥፍእ ዝብል ዘይመትከላዊ ግዝያዊ ምትእኸኻብ፣ ይኣክል ህዝቢ እናበረሰ ከበሮን ሳዕስዒትን፣ ይኣክል ካብ መስመር ሰብኣውነት ዘውጽእ ናይ ዕንደራ ፖለቲካ ዝብል ፖለቲካዊ መሰረት ዘለዎ ክሳብ ፍጹም ስዕረት ስማዊ መንግስቲ ህግደፍን ምትካል ህዝባዊ ደሞክራሲያዊ መንግስትን ዝቕጽል ዕጥቂ ብምውናን ክኸውን ኣለዎ።

ከም ህዝብን ሃገርን ናብዚ ሕጂ ንርከበሉ ኩነታት ብኸመይ በጺሕና ወይ በጺሕካ ታሪኽካ ክትፈልጥ ኣሉታዊ ኣሰራት ታሪኽ ወለድኻ ከይትደገም ክጥንቀቅ፣ ዘኸርዑ ዘይቱ ኣወንታዊ ውዕሎታት ቀዳማት ኣሕዋትካን ወለድኻን ፈሊጥካ ክትዕቅብ ባህሊ ንባብ፣ ስልጡን ሓላፍነታዊ ምድምማጽ ዝዓሰሎ ናይ ዘተን ክትዓትን መድረኻት ከይኸፈት ብቐጥታ ብተዘዋዋርን ክረኣ ዝጸንሖን ዘሎን ዘየተባብዕ ዘጎናድብ ኣገንዘብ፣ ካብ ስርዓተ ምልኪ ናብ ህዝባዊ ደሞክራሲያዊ ስርዓት ንምስግጋር ኣብ ዝግበር ቃልሲ ዓንቃፊ ግደ ከምዘለዎ፣ ኮታ ብኸለንተንኡ ብምክንያት ዝጸልእ፣ ብምክንያት ዝፈቱ ስልጡን ሕብረተ-ሰብ ንምፍግር ዘይሕግዝ ምኻን ርዳኢ ዝገበረ መእረምታ የድሊዮ።

ኣብ ክልተ ባላ ረገጽካ፣ ኣነ ደላዩ ፍትሒየ፣ ምልኪ ይልገስ ፍትሒ ይንገስ፣ ድሕነት ህዝብን ሃገርን ቅድሚ ኹሉ ዝብሉ ጭርሖታት ደጋጊምካ ምቅላሕ ፋይዳ ስለዘይብሉ ምስ ገዛእ ርእሰኻ ዕርቂ ብምግባር ናይ ዕላማ ናይ መትከል ሰብ ብምኻን ክእረም ይግባእ። ኣበየናይ ውድብ ብዘየገድስ ንሃገራዊ ነጻነት ህዝባዊ ሓርነትን ክትብል ኣብ ከርተት ዘሕለፍካዮ ህይወት፣ ዘፍሰስካዮ ረሃጽን ደምን፣ ቀቢርካዮም ዝኣተኻ ሓርበኛታት፣ ምዝካርን ምክባርን ጥዕና ዘለዎ ኩሉ ዜጋ ድማ ክገብሮ ዘለዎ ኣተሓሳስባዩ።

ይኹን ግን እቲ ኣብ ጽላሉ ወይ መሳርዑ ኮይንካ ዕድመ ንእስነትካ ዝወዳእካሉ፣ ብዘይካ ብህዝባዊ ሓርነት ብኻልእ ዘይትመን ዋጋ ዝኸፍልካሉ ናተይ ክትብሉ ዝጸናሕካ ውድብ ካብ መስመሩ ወጺኡ፣ መሰረታዊ ተልእኾኡ ሃሪሙ ካብ

ደምበ ፈታዊ ናብ ደምበ ጸላኢ ተሰጋጊሩ፡ ዕለታዊ ስራሑ ምድንጋርን ምብስባስን ህዝቢ ኣብ ዝገበረሉ ወቕቲ፡ ብስም ትማሊ ኣብኡ ኔይረ፡ ኣካልካ ኣብ ደምበ ፈታዊ ባህሪኻ ኣብ ደምበ ጸላኢ ጌርካ ኣይፍትሕ ኣይሓዳር ማእከል ሰፋሪ ምዃን፡ ንበዓል ቤቱ ኮነ ንህዝቢ ስለ ዘይጠቅም ብንቕሓት ምግራሕ ብስለትዮ። ከም ሰብ ፖለቲካዊ ሚዛን ዝዕቅብ፡ ከም ህዝቢ ድማ ዕለተ ዓወት ዘቀላጥፍዮ።

ልቢ ኢልና፡ ሞት ነተሃላልዎና ኣካይዳና ፖለቲካዊ ኣረኣኢያና ንፈትሾ ንገምግሞ፡ እቶም ኣነ ደላዩ ፍትሒዮ ንብል ብሓቂ ፍትሓውያን ዲና? ብሓቂ ብባህሪ ካብ ስማዊ መንግስቲ ህግደፍ ታፋቲሕና ዲና? እቶም ምልኪ የልግስ ሕጊ ይንገስ ንብል፡ ብሓቂ ምልኪ ከልግስ ብሓቂ ድማ ፍትሒ ክንገስ ንደሊ ዲና? እቶም ድሕነት ህዝብን ሃገርን ቅድሚ ኩሉ ንብል ብሓቂ ህዝቢ ከም ህዝቢ ካብ ምህላው ናብ ዘይምህላው የንቆልቁል ከም ዘሎ፡ ሃገር ድማ ከም ልኡላዊት ሃገር ናይ ምቕጻላ ዘቤታዊ ውዲት ዝመሰረቱ ከቢድ ሓደጋ የንጸላልዎ ከም ዘሎ ተረዲእና፡ ካብዚ ሕሱም መስገደልዚ ብዓወት ንምውጻእ ብሓሳብን ብተግባርን ክንዋላእ ቅሩባት ዲና? ብሓቂ ብልቢ ደለይቲ ፍትሒ እንተደኣኮይና ብዘይዝኾነ ኢንታ ናይ ውጽዓት ድምጺ ክንሰምዕን ከነኹብርን ኣለና። ኣብ ጎኖም ተሰሊፍና ካብ ወጽዓ ከነናግፎም ክንዋላእ ድልዎት ምዃና ብተግባር ከነርእዮም ይግባእ።

ጸረ-ህዝቢ ስማዊ መንግስቲ ህግደፍ ዝጠንቁ ውጽዓት ንዘልዕልዎ ሕቶ መሰል ሕቶ ደሞክራሲ እዚይኮ ናይ ዝወደቐ ጸጋማዊ ስነ-ሓሳብ ተኸታሊዮ። እዚይኮ ካብ ጎረቤት ሃገር ዝተቐድሐ ኤርትራ ንብትታን ዝተሃንደሰ ትሕቲ ሃገራዊ ስምዒታትዮ፤ እዚይኮ ንኤርትራ ብሃይማኖት ንምክፍፋል ሰራም ውጥን ዘለዎዮ፤ እዚይኮ ኣውራጃዊ ኣተሓሳስባዮ፤ እዚይኮ ...ወዘተ ብዝብል ወሃብትን ከልክልትን መሰል መሰልና ክንቀርብን ክንዕንቅፍን ኣይግባእን። ውጽዓት ንዝኸተልዎ መልክዕ ውደባ ብሓይሊ ሓሳብ ብምትዕግጋብ ዘይኮነ፡ ብስነ-መጎት ሓይሊ ክትገርሕ ክትቀትል ምፍታን ኣብቲ ንደልዮ ንመነዮ ሓቀኛ ህዝባዊ ደሞክራሲያዊ ለውጢ ዝኾነ ኣወንታዊ ኣበርክቶ የብሉን። ደለይቲ ፍትሒ ምዃናውን ኣየመልክትን። ብኣንጻሩ ምስ ዓፋኒ ህግደፋዊ ባሕሪ መሊእካ ዘይምፍታሕ ከም ዘሎዮ ዘመልክት።

እቶም ምልኪ ይልገስ ፍትሒ ይንገስ ዝብሉ ወገናት ብተመሳሳሊ፡ ብሓቂ ጸረ-ኩሉ መልክዓት ምልክን ወገን ኩሎም ውጽዓትን ደለይቲ ፍትሕን ኮይኖም ክርከቡ ይግባእ። ምልኪ መሪሩና ይወገደልና እናበሉ መላኺ ባህሪ ክውንኑ፡ ፍትሒ ይንገስ እናጨርሑ ናይ ብዱላት ናይ ፍትሒ ሕቶ ክድርቱ ክመጣጠሩ የብሎምን። ምልኪ ምልጋስ ናይ ኩሉ ውጽዕ ዋኒን፡ ፍትሒ ምንጋስ ድማ ንኹሉ ደለዩ ፍትሒ ዘርዊ ክኸውን ኣለዎን ይግባእን። ሕቶ ፍትሒ ሕቶ ደሞክራሲ ብቐጥታ ይኹን ብተዘዋዋሪ ኣብ ምሕረት ግዝያዊ ሓይሊ ወይ ድምጺ ዝረኸበ ጉጅለ ክወድቕ የብሉን። ድሕነት ህዝብን ሃገርን ቅድሚ ኩሉውን ከም ጭርሖ ነዚ ዘለናዮ ጭቡጥ ሃገራዊ ፖለቲካዊ ህጽጽነትን ዝምንጥን ረዚን መልእኽቲ ዘለዎዮ። ኣብ ውሽጡ እዚይኮ ዝብል ኢንታ ዘቐድም ብደሞክራሲያዊ ኣረኣኢያ ዘይተገርሐ ብተግባር ድማ ዘይሸረፍ እንተኾይኑ ግን፡ ንስለ ምጭራሕ እንተተጨረሐ ዋጋ ኣይህልዎን።

ስለዚ ይኣክል ምስ ትምክሕታዊ ኣተሓሳስባ ምዕንዳር፤ ይኣክል ብጽብት ዓዊርካ ኣንጻር ፈታዊኻ ምስላፍ፤ ይኣክል በለጸዊ ኣረኣኢያ ሓቢሩ ክኸይድ ዘለዎ። ጸረ-ህዝቢ ባህርን ፋሽሽታዊ ተግባርን ናይ ሎሚ ስማዊ መንግስቲ ህግደፍ ብጭብጥን ብመትከልን ክቃላዕ ክምከት እንከሎ "ኣፍጫ ክህረም ዓይኒ ይነብዕ" ዓይነት ትማሊ ኣብኡ ስለ ዝነበርኩ ናይ ዋንነት ምድንጋጽ ዝፈጥረልካ፡ መሊኡ ይተሃረም እንክበሃል ፍርቂ ጎኑ ከተድንሕ ትጽዕር እንተኾይንካን ካብ ናይ ቃልሲ ተመክሮኻን ስማዊ መንግስቲ ህግደፍ ህዝቢ ከም ዝዓቢ ከም ዝኸብር ኣይተረደኣካን ወይ ሓቂ ክትቅበል ባህሪኻ ኣይፈቐደልካን ማለትዮ። ስለዚ ይኣክል ዘይነጸረ ዝተደዋወሰ ርእይቶ፡ ይኣክል ንሕቶ ውጽዓት ምቁንጸብ፤ ይኣክል ውሽጣዊ ጎዳይካ ከየጽፈፍካ ንደገ ምጥማት፤ ይኣክል ንስማዊ መንግስቲ ህግደፍ እሱራት ክፈትሕ፡ ቅዋም ከተግብር፡ ንህዝቢ ዝጠቅም ፖሊሲ ኣውጺኡ ከተግብር ምጽዋዕ ዝብል መሰረታዊ ዕጥቂ ክህልዎ ኣለዎ እዚ ናይ ይኣክል ጎስጓስ። ናይ ትማሊ ጉድለት ገይገምገምካ፡ ኣተሃላልዎኻ ከይመዘንካ፡ ኣብ ዓወት ዘብጸሐካ ፍትሓውን መትከላውን ዕላማታት ከየነጸረካ ይኣክል ንበይኑ ኣይኣክልን።

ሻሙናይ ክፋል ይቕጽል

ብሓልዮት ደሞክራሲያዊ ግንባር ሓድነት ኤርትራ ዝፍኖ ድምጺ ሰላምን ደሞክራሲን ኤርትራ 22-03-2019

